

## “মিঠাপুকুরে জেএসসি’র ফরম পূরণে অতিরিক্ত ফি আদায়ের অভিযোগ

■ মিঠাপুকুর (রংপুর) সংবাদদাতা

রাণীপুকুর স্কুল এন্ড কলেজের মতো মিঠাপুকুরের প্রায় সব শিক্ষা প্রতিষ্ঠানের ফরম পূরণ বাবদ অতিরিক্ত ফি আদায় করা হয়েছে বলে অভিযোগ উঠেছে।

দিনাজপুর মাধ্যমিক ও উচ্চ মাধ্যমিক শিক্ষাবোর্ডের পরীক্ষা নিয়ন্ত্রক মোঃ হুমায়ুন কামরুজ্জামান স্বাক্ষরিত জেএসসি পরীক্ষায় অনলাইনে ফরম পূরণ বিজ্ঞপ্তি সূত্রে জানা যায়, প্রতিজন পরীক্ষার্থীর জিপিএ উন্নয়নসহ ফি ১শ’ টাকা, কেন্দ্র ফি দেড়শ’ টাকা, বিলম্ব ফি ২৫ টাকা ও রেজিস্ট্রেশন নবায়ন ফি বাবদ ৫০ টাকা নিতে হবে। কিন্তু মিঠাপুকুরের বেশিরভাগ বিদ্যালয়গুলোতে শুধুমাত্র পরীক্ষার ফি নিচ্ছে সাড়ে ৫শ’ থেকে ৭শ’ টাকা পর্যন্ত।

এ ছাড়াও, বিদ্যালয়ের উন্নয়ন ফি, মাসিক বেতনসহ নানা অজুহাতে ২ হাজার ৪শ’ ৪০ টাকা করে দেয়া হচ্ছে। এবার উপজেলার ৮৯টি মাধ্যমিক বিদ্যালয়ের প্রায় ৬ হাজার জন শিক্ষার্থী জেএসসি পরীক্ষায় অংশগ্রহণ করবে।

সরেজমিনে উপজেলার রাণীপুকুর স্কুল এন্ড কলেজ, জায়গীর আদর্শ উচ্চ বিদ্যালয়, ছড়ান উচ্চ বিদ্যালয়সহ কয়েকটিতে ঘুরে দেখা গেছে, বিদ্যালয় কর্তৃপক্ষ জেএসসি পরীক্ষার ফি বাবদ ৬শ’ টাকা করে নিচ্ছে। এ ছাড়াও, মাসিক বেতন, উন্নয়ন ফিসহ বিভিন্ন অজুহাতে আড়াই থেকে ৩ হাজার টাকা পর্যন্ত আদায় করা হচ্ছে পরীক্ষার্থীদের কাছ থেকে।

রাণীপুকুর স্কুল এন্ড কলেজের অধ্যক্ষ আব্দুল্লাহেল কাফী বলেন, গভর্নিং বডির সিদ্ধান্ত মোতাবেক ফরম পূরণে ৬শ’ টাকা করে নেয়া হচ্ছে।

উপজেলা মাধ্যমিক শিক্ষা অফিসার জাহিদুল হক বলেন, এ বিষয়ে আমি জানি না। সংশ্লিষ্ট পরীক্ষা কেন্দ্রের সচিবগণ বলতে পারবেন।